

**Tural CƏFƏRLİ*****Elə ki darıxdın...***

Elə ki darıxdın, heç kimə demə,
Bir az xəyal götür, özünlə danış.
Yığıb bir araya xatirələri,
Sahildə oturub dənizlə danış.

Danış, ürəyini boşalt beləcə,
Ləpələr dərini yuyub-aparsın.
İçində sızlayan yaralarını
Külək yarpaq kimi bir-bir qoparsın.

Uzaqdan əl edib özün-özünə,
Hamını bir axşam bağışla getsin.
Gözündən asılan yorğun baxışlar
Son dəfə islanıb yağışla getsin.

Mən də

Gördüm ki, ağlayan yoxdur halıma,
Başladım halıma gülməyə mən də.
Əbədi deyiləm, arxayın olun,
Dünyaya gəlmişəm ölməyə mən də.

Heyifim axan göz yaşına gəlir,
Bəzən təkliyim də xoşuma gəlir.
Ağlıma gəlməyən başıma gəlir,
Adam yox dərdimi bölməyə mən də.

Dünənki qəmimi sabah bildilər,
Susdum, sükutumu bir ah bildilər.
Savab işimi də günah bildilər,
Başladım onları silməyə mən də.

Ağacla söhbət

Sarılib ağaca qucaq açasan,
Vücudun titrəyə tüklərinəcən.
Sevəsən ağacı öz balan kimi,
Hiss edə bunları köklərinəcən.

Quşlar yuva quran budaqlarını
Yağışlar yağanda öyirmi sənin?!
Küləklər tökülən yarpaqlarını
Qovanda xətrinə dəyirmi sənin?!

Sənin də bircə cüt ayağın ola,
Bir axşam qaçasan yerdən, ay ağac.
Çırpıb qanad kimi budaqlarını,
Quş olub uçasan birdən, ay ağac.

Yerlə göy arasında

Mənim ağrıları cismani deyil,
Bir ucu yerdədir, bir ucu göydə.
Ümidim rəngarəng göyqurşağıdır,
Bir ucu yerdədir, bir ucu göydə.

Kədər gözlərimdə mənə qazanır,
Ömür xəzan olub, payızı anır.
Yollarım özümə sarı uzanır,
Bir ucu yerdədir, bir ucu göydə.

Arxamca sürünən günaha baxdım,
Dünənə üz tutub; sabaha baxdım.
Yumub gözlərimi Allaha baxdım,
Bir ucu yerdədir, bir ucu göydə.

Yerin məlum

Düzmüşəm kədəri, qəmi önümə,
Qışa tədarüküm var, yerin məlum.
Hardasa adını çaşib demişəm,
O gündən olmuşam xar, yerin məlum.

Deyirsən, bu dərindən nədir kamalı?!
Bu dünya başıma dar, yerin məlum.
Sən deyib-gülürsən, nə xoşdur halın,
Mən isə edirəm ar, yerin məlum.

Səsimi dinləmir, eşitmir heç kim,
Yerin də qulağı kar, yerin məlum.
Sən sıgal çəkməyən saçlarıma da
Yağır aram-aram qar, yerin məlum.

Sənsizlikdəyəm

Yerimi bilirsən, sənsizlikdəyəm,
Dəyişkən buludlu havalarda yəyəm.
Ümidim quş olub, uçubdu çoxdan,
Viranə, boş qalan yuvalarda yəyəm.

Yerimi bilirsən, sənsizlikdəyəm,
Çox vaxt haqsız olan qınaqlarda yəyəm.
İmtahan edirəm səbrimi hər gün,
Yorğunam, çox ağır sınaqlarda yəyəm.

Yerimi bilirsən, sənsizlikdəyəm,
Durna köçündəyəm, bir-bir azıram.
Qafiyə tuturam, söz ovlayıram,
Başına gəlməsin, şeir yazıram.

Darıxar...

Dənizin dalğalı halını görüb,
Gəmilər limanda qalıb darıxar.
Qara buludları qovan küləklər
Yağışı yadına salıb darıxar.

Gecənin birində ulayan itlər
Sükutun səsinə pozub darıxar.
Yuxusu gəlməyən tənha bir qoca
Hər şeyi xeyirə yozub darıxar.

Payızda köç edən qərrib durnalar
Bir qatı dumanda azıb darıxar.
Dərini kağıza köçürən adam
Allaha bir məktub yazıb darıxar.

Böyüməyə tələsmə***Oğlum İsaqla şeir söhbətim***

Oğlum, sən böyüdükcə,
mən sənin yaşıdın oluram.
Bir gün sinif yoldaşın,
bir gün məhlə uşağın,
bir gün dostun oluram.

Riyaziyyatı sevmədiyini,
futbol oynamadığını,
nədən utandığını hamıdan yaxşı bilirəm.
Həyat adlı oyunda uduzmaqdan qorxma,
Qorxulu olan uduzmaq deyil,
qalib olduğunu bilməməkdir...

İnsanları tanıyanda tələsmə,
Hamı sənin kimi deyil.
Ağacların yarpaqlarına toxun,
Buludları pambıq bilib,
Göy üzünə gülümsə...

Hər küləyə qoşulma,
Hər səmtə əsmə.
Bir də heç vaxt unutma,
Sən böyüdükcə mən sənin yaşıdın oluram.
Böyüməyə tələsmə...